

आग में गर्मी कम क्यों है?

■ सुधा ओम ढींगरा



सुधा ओम ढींगरा

जन्म : 7 सितंबर 1959

कविता और कहानी में समान रूप से सक्रिय। कई पुस्तकें प्रकाशित। और प्रवासी कहानियों का संपादन। अमेरिका में हिन्दी के प्रचार-प्रयास की दिशा में महत्वपूर्ण कार्य। वहाँ कई साहित्यिक कार्यक्रमों का आयोजन।

Guymon ct., Morrisville, NC-27560. U.S.A. Phone-(0919)678-9056
sudhaom9@gmail.com

अं

त्येष्टि गृह के कोने में फर्श पर वह दीवार के सहारे बैठी अपनी हथेलियों को देख रही है...

हर सुबह यही तो होता है।... बचपन में माँ ने कहा था कि सुबह उठते ही दोनों हाथों को जोड़कर अपनी हथेलियाँ देख कर, भाग्य उदय होता है। तब से वह रोज ऐसा करती है और हाथों की लकीरों को देखने की उसे आदत सी हो गई है। उन पर विश्वास करने लगी है। घटती-बढ़ती लकीरों के साथ जीवन के उतार-चढ़ाव को वह पहचानने लगी है। हथेलियों पर अचानक कई नई उभरी लकीरों को उसने देखा था और उसके जीवन में अकस्मात कई नए मोड़ भी आए थे।

आज वह गौर से उस लकीर को ढूँढ़ रही है जिसने उसके भाग्य को अस्त कर दिया। हथेलियाँ उसे धुंधली-धुंधली दिखाई दे रही हैं... लकीरें साफ़ नजर नहीं आ रहीं। दाईं तरफ उसका सात वर्षीय बेटा सोनू उससे चिपक कर बैठा है और आते-जाते लोगों को देख रहा है। बाईं ओर पाँच वर्षीय बेटा जय उसकी गोद में पड़ी चार माह की बेटी के मुँह में चूसनी डालने की कोशिश कर रहा है। हालाँकि वह चुप है, रो नहीं रही, वह तब भी उसके मुँह में चूसनी डाल रहा है... कहीं वह रो ना पड़े।

वातावरण की गंभीरता को वह समझ रहा है। नहीं चाहता कि बहन रोए और सब का ध्यान भंग हो। भारतीय समुदाय के लोग एक कोने में इकट्ठे होने शुरू हो गए हैं। उसकी सहेली मीनल मोबाइल पर पंडित जी से बात कर रही है। फोन को कान से लगाए ही वह हैण्ड बैग और फूलों की टोकरी को दूसरे कमरे में रखने चली जाती है। मीनल का पति संपत पॉल बड़ी देर से अंत्येष्टि गृह की एक महिला के साथ बातें कर रहा है। सोनू और जय, सम्पत अंकल को बड़े गौर से देख रहे हैं। उस महिला के साथ बात करते हुए संपत अंकल उनकी ओर फर्श पर रखे बैग की ओर इशारा कर कुछ कह रहे हैं।

वह एकटक सामने रखे प्लास्टिक के बैग को देख रही है। बैग में उसके पति की लाश पड़ी है। अभी-अभी अस्पताल से लाई है। भावहीन चेहरे से वह उसे देखती जा रही है। आँखें सूनी हैं... नमी उसके भीतर गहरे में फैलती जा रही है... पर आँखों से बाहर का रास्ता ढूँढ़ नहीं पाई है। प्रश्नों ने तनाव के साथ मिलकर नया मोर्चा खोल उसके मस्तिष्क को बेकाबू कर दिया है। वह इस दुर्घटना को रोक सकती थी... पर कैसे? उसका पति उसे कभी कुछ नहीं बताता था। बच्चों के अतिरिक्त और क्या साझा रह गया था उनमें? वह कितनी दूर चला गया था... अंधेरे की परछाई बन गया था। उसके हर प्रश्न को वह मुस्करा कर टाल जाता था।

प्लास्टिक बैग में पड़ा हुआ भी वह जरूर मुस्करा रहा होगा। शरीर रेल गाड़ी से कट गया... आत्महत्या की है उसने। वह तो सोया हुआ भी मुस्कराता रहता था और वह सोचती थी कि सोए हुए इंसान के चेहरे पर इतनी शांत मुस्कुराहट कैसे हो सकती है?

उसके पति की यही मुस्कुराहट उसके साँवले रंग और उसकी आँखों में एक खूबसूरत चमक भर कर उसके व्यक्तित्व में चुम्बकीय आकर्षण पैदा कर देती थी।

उसकी नजरों में कशिश थी। वह अनचाहे ही उसकी जकड़ में आ गई थी। कई चेहरे मोहिनी बूटी से होते हैं बस मोह लेते हैं। उसकी नटखट मुस्कान उसके भीतर-बाहर रोमांच का बसंत खिला गई थी। उसे दुनिया बहुत खूबसूरत और रंग-बिरंगी लगने लगी थी। परी उसकी प्रिय सखी थी। उसी की शादी में वह उससे मिली थी। वह परी की बुआ

का बेटा शेखर था।

निम्न मध्य वर्गीय परिवार के माता-पिता उसकी शादी के लिए काफी चिंतित थे। उन्हें जब पता चला कि परी का परिवार उसका रिश्ता शेखर के लिए चाह रहा है, साथ ही शादी का सारा खर्चा भी वे स्वयं उठाने के लिए तैयार हैं। पेशकश राहत भत्ता सी लगी और सोचने में उन्होंने ज्यादा देर नहीं लगाई। शेखर अमेरिका की सिस्को सिस्टम कंपनी में सॉफ्ट वेयर इंजिनियर था। परी की शादी में वह और शेखर अपनी अनुभूतियों को अभिव्यक्ति प्रदान कर चुके थे। वह इसे संयोग और हाथों की लकीरों का खेल मानती रही। परी की शादी के एकदम बाद उसकी शादी हो गई। दो सप्ताह के भीतर वह नए देश और अजनबी लोगों में नव जीवन के स्वप्न व कुछ डर लेकर अमेरिका आ गई।

आज उसके सारे सपने ढह चुके हैं। परदेस में अपनों से दूर, उदास, परेशान, चर्च में अकेली बैठी पति की अंतिम विदाई की प्रतीक्षा कर रही है। वहाँ के शांत वातावरण में कई कदमों की आहट सुनाई दी। भारतीय समुदाय की कुछ महिलाएँ चर्च के उसी कमरे में आ गईं, जहाँ वह बैठी है।

वह शेखर पर आँखें टिकाए स्थिर बैठी है। ऐसा लग रहा है जैसे वह उस के चेहरे में कुछ ढूँढ़ रही है। एक बुजुर्ग औरत ने उसके सिर पर सहानुभूति से हाथ फेरा। वह उसी तरह बिना हिले-डुले बैठी रही। महिलाएँ कुछ बोलती नहीं, उसकी तरफ देखती हुई बस चुपचाप साथ की दीवार से सटी हुई कुर्सियों पर बैठ गईं। पारुल, साक्षी की कुलीग ने, उसकी गोद से बच्ची को लेकर अपनी बाँहों में उठा लिया। मीनल सोनू और जय को दूसरे कमरे में ले गई। उसने पालथी हटाकर अपने घुटनों को समेट लिया। दोनों बाजुओं से कस कर उन्हें पकड़ लिया और अपना चेहरा उस पर टिका दिया।

दीवार के साथ लगी कुर्सियों पर बैठी महिलाओं ने धीमी आवाज में बातचीत शुरू की...

“साक्षी रो नहीं रही, इसे रुलाओ... नहीं तो शरीर रोने लगेगा। डर लगता है इसे कहीं कुछ हो ना जाए।”

“शेखर इसे जिन हालात में छोड़ गया है, रोना तो इसने अब सारी उम्र है।”

“बेचारी किस्मत की मारी, अभी नौ साल ही तो शादी को हुए हैं। तीन छोटे-छोटे बच्चे... भरी जवानी... हाय... इसे इस तरह देखकर दिल रो रहा है।”

कई महिलाओं ने रुमाल से नाक सुड़के और आँखों से निकल आए खारे पानी को सोखा।

“शेखर ने जो किया ऐसा तो अवसाद ग्रस्त लोग करते हैं, भारी निराशा में...।”

“बाहर से कितना सभ्य-सुसंस्कृत लगता था... हँसता मुस्कराता...।”

“अरे पति-पत्नी ही एक दूसरे के बारे में बता सकते हैं कि वे कैसे हैं...? यूं तो सब शालीन लगते हैं।”

“सुना है, एक चिट्ठी कार से मिली है और कार रेलवे फाटक के पास ही पार्क की हुई थी।”

“दैनिक न्यूज एण्ड ओब्जर्वर में लिखा था कि गाड़ी को आते देख कर वह पटरी पर खड़ा हो गया था, ड्राइवर ने जब देखा तो गाड़ी की स्पीड कम करने में उसे समय लगा और तब तक वह टकरा गया।”

“मालगाड़ी थी। उसकी गति धीमी होती है। तेज रफ्तार वाली यात्री गाड़ी होती तो शरीर के चीथड़े उड़ जाते।”

“भई वहाँ से तो एक ही लम्बी सी मालगाड़ी निकलती है।”

“हाँ... उसी से तो टकराया।”

“पता नहीं कितने दिनों से योजना बना रहा था। गाड़ी के समय को निश्चित कर रहा था।”

“जान लेते समय बच्चों का भी नहीं सोचा... साक्षी तो हर रोज परीक्षा देती थी।”

“क्या कह रही हैं आप मिसिज पांडेय?... ”

“अरे आप लोगों को नहीं पता, अब तो तकरीबन सब को मालूम है।”

सबने अपनी-अपनी कुर्सियाँ दीवार से हटाकर गोल घेरे में कर लीं ताकि बात को करीब से सुन सकें।

“क्यों?” सब की आँखें प्रश्नवाचक थीं।

“शेखर के किसी जेम्ज के साथ संबंध थे।”

“क्या...?” सब के मुँह से यह शब्द निकला पर बड़ी दबी जुबान में।

“ठीक है अगर पुरुष का साथ पसंद था तो साक्षी से शादी क्यों की...?”

“अब किस से और कौन पूछे?”

“और साक्षी को पता कैसे नहीं चला...?”

“तीन बच्चे साक्षी ने ऐसे आदमी के साथ कैसे पैदा कर लिए...?”

“यह समय इन बातों का नहीं। साक्षी को हमारे साथ की जरूरत है। तीन बच्चों के साथ वह अकेली हो गई है इस देश में।” पारुल ने एक तरह से सबको चुप कराते हुए कहा।

“सही कहा तुमने...। औरत पर क्या गुजरती है, सिर्फ वही जानती है और कोई नहीं।” मिसिज भास्कर ने लम्बी सांस लेते हुए कहा।

“पारुल तुम साक्षी की सहेली हो... सच्चाई से बेखबर नहीं... आत्महत्या का कोई तो कारण होगा।” मिसिज ताम्बे पारुल की ओर देखते हुए बोलीं।

“आंटी, सिवाए साक्षी के सच्चाई कोई नहीं जानता। जेम्ज की बात भी पता नहीं कैसे लोगों तक पहुँच गई...। साक्षी ने पुलिस को विनम्र निवेदन किया था कि पत्र में लिखा हुआ अगर सार्वजनिक ना किया जाए तो वह आभारी होगी। पुलिस ने उसे स्वीकार कर लिया था और निजता तथा पारिवारिक सुरक्षा के अंतर्गत उसे फाइल में रखकर सील कर दिया है।”

“अमेरिका में क्या-क्या देखने-सुनने को मिलता है... रौंगटे खड़े हो जाते हैं... ” मीनल की सास बोलीं।

“आंटी, होता भारत में भी सब कुछ है, बस ढक लिया जाता है। औरत ही कई बार अपने लिए खड़ी नहीं होती।” पारुल रूखी सी बोली।

“खैर अब तो वहाँ भी बहुत कुछ सामने आने लगा है।” मीनल ने सास को कहा।

“ओह! गॉड। साक्षी के चेहरे की ओर देखा नहीं जा रहा।”

“पुअर साक्षी।”

“बड़ी संस्कारी है, किसी को पता नहीं चलने दिया कि उस पर क्या बीत रही है...।” कई लोग बड़े विचित्र तरीके से संवेदनाएँ व्यक्त करते हैं, यहाँ भी वही हो

रहा है।

फ्यूनरल होम के एकांत, शांत माहौल में धीमी आवाज में की गई बातें भी साक्षी तक पहुँच रही हैं। उसे तो स्वयं भी जय के पैदा होने तक पता नहीं चला कि शेखर क्या करता है, क्या सोचता है...। जो घाव वह उसे दे गया है, उससे उठ रही टीस तेज दर्द बन कर अथाह पीड़ा दे रही है। इस समय वह क्या महसूस कर रही है... उसके एहसासों को कोई नहीं समझ सकता। बच्चों को क्या बताएंगी... कि उनके डैड ने ऐसा क्यों किया...? जो लोग आज हमदर्दी दिखा रहे हैं कल वही बातें बनाएँगे। उसके माँ-बाप पर क्या बीतेगी.. बहनों की अभी शादी होनी है।

पंडित डॉ. गंगाधर शर्मा व उनकी पत्नी सरोज शर्मा अंत्येष्टि के लिए आ गये। कार से उनका सामान उठा कर भीतर लाया गया। संपत पॉल पानी की बाल्टी, कुछ तौलिये और शेखर के लिए नए कपड़े लेकर आया। पंडित जी की पत्नी सरोज शर्मा ने साक्षी के सिर और पीठ को बड़े स्नेह से सहलाया। घुटनों पर टिका उसका सिर उठाया। उसका माथा चूमा... “तुम क्यों मुँह छिपाती हो, तुम्हारा क्या कसूर है?”... और उसका चेहरा देखते ही जरा ऊँची आवाज में बोलीं-“अरे कोई इसे पानी दो, इसका गला सूख रहा है। यह तो बावली हो रही है, चेहरे और आँखों में कोई भाव नहीं, नजर कैसे ठहर गई है।” कुछ घंटों में ही साक्षी का शरीर जड़हीन सूखे तने सा ढहने को तैयार लगने लगा।

मीनल दौड़कर पानी का गिलास लाई, साक्षी ने एक घूंट ही पानी का पिया। बच्ची जोर से रो पड़ी। पारुल जिसकी गोद में बच्ची थी उसने उसे साक्षी की गोद में डालते हुए कहा- “इसे भूख लगी है, दूध पिला दे।” सरोज शर्मा (जिन्हें सभी आंटी जी कह कर बुलाते हैं) ने साक्षी को घूमकर बैठने को कहा जिससे उसकी पीठ लोगों की ओर हो गई और मुँह फ्यूनरल होम की दीवार की तरफ। उन्होंने उसकी कमीज ऊपर उठाने की कोशिश की। साक्षी ने यंत्रवत अपनी कमीज ऊपर उठा ली और वक्ष बच्ची की ओर दूध पीने के लिए बढ़ा दिया।

संपत पॉल के साथ राम सेठ, परिमल दास, नरेन शाह ने प्लास्टिक का बैग

खोला और शेखर का बदन गीले तौलिये से पोंछने लगे। उसका कटा बदन जगह-जगह से टांके लगा कर सिल दिया गया था। सारी औरतें पहले ही वहाँ से उठकर दूसरे कमरे में जा चुकी थीं। अब उसे नए कपड़े पहनाए जाने थे। फ्यूनरल होम वाले ताबूत ले आए। शेखर को साफ-सुथरा करके, नए कपड़े पहनाकर उसे फ्यूनरल होम वालों को सौंप दिया जाएगा ताकि वे उसे अंतिम यात्रा के लिए तैयार कर दें। अमेरिका के लोग तो लाश का पूरा मेकअप तक करवाते हैं ताकि अंतिम यात्रा में वे सुंदर दिखें। उस ताबूत को अंत्येष्टि गृह के बड़े हॉल में रख दिया जाएगा श्रद्धांजलि पुष्प अर्पित करने के लिए।

साक्षी बच्ची को दूध पिलाती हुई सामने वाली सफेद, खाली दीवार की ओर देख रही है, जिस पर कोई चित्र नहीं टंगा हुआ। उसका जीवन भी इसी की तरह सूना हो गया है... शायद उसके जीवन में तो पहले से ही कुछ नहीं था, वह उसे स्वीकार नहीं कर रही थी, अब स्वीकार का विकल्प नहीं रहा...।

‘जेम्ज’... किसी ने आवाज दी। साक्षी का दिल दहल गया। वह यहाँ भी आ गया। उसका दिल धौंकनी की तरह धड़कने लगा। उसने चेहरे और पीठ को घुमाकर पीछे देखा। वहाँ का कोई कर्मचारी था। शेखर का जेम्ज नहीं था। इस प्रक्रिया में बच्ची के मुँह से उसका वक्ष छूट गया, वह रोने लगी। दूध पीती बच्ची को देखते हुए उसके भीतर कसक उठी, इसके होश संभालने पर वह इसे इसके बाप के बारे में क्या कहेगी...? वह जेम्ज और शेखर की बनाई हुई अस्थिर और चुरमुरी छत के नीचे बच्चों को कैसे पालेगी?

वह उस छत को बहुत मजबूत समझती थी, जिसके साथे तले शादी के कई वर्ष पलों में बीत गए थे। शेखर का प्यार, पार्टियाँ, बेहिसाब सुख। निम्न मध्यवर्गीय परिवार की साक्षी के लिए यह सब अद्भुत था। सोनू और जय के जन्म के समय उसके माँ-बाप और सास-ससुर दोनों आ गए थे। शेखर ने उन पर प्यार और उपहारों की बारिश कर दी थी। उसकी मुस्कराहट ने सबको सम्मोहित कर लिया था। साक्षी के माँ-बाप बेटी को खुश

और सुखी देखकर भारत लौट गए पर उसके सास-ससुर एक साल उनके पास रहे। शेखर अक्सर देर से घर आता था।

शादी के उपरांत कुछ वर्षों तक साक्षी उसके देर से घर आने के प्रति लापरवाह रही। अब शेखर का देर से आना उसे खलने लगा। आस-पास के मर्द दिन भर बाहर रह कर शाम को घर लौट आते और अपने परिवार के साथ समय बिताते। साक्षी पड़ोस के परिवारों को सड़क पर सैर करते देखती। उसके दिल में हूक सी उठती। उसे शेखर के साथ ऐसा सुख कभी नहीं मिला था। सहनशीलता किसी दिन उसका साथ छोड़ जाती और वह उसके घर आते ही भड़क उठती।

वह हमेशा मुस्करा कर कह देता...’’ प्रोजेक्ट पर काम चल रहा है, सब लोग बैठे थे, मैं कैसे उठकर आता। ऐसे में देर तो हो ही जाती है।’’

सास-ससुर भी साक्षी को समझाने लगते-“बहू सुबह का गया वह शाम को थका-हारा घर आया है। किसके लिए इतनी जान मार रहा है... तुम्हारे और बच्चों के लिए। तुम प्यार देने की बजाए गुस्सा होती हो।’’ साक्षी शांत हो जाती। वह उनकी बहुत इज्जत करती है। उन्हीं की प्रेरणा से, उसने अमेरिका में पढ़ाने का डिप्लोमा ले लिया था। वे बच्चे संभाल लेते और वह कॉलेज चली जाती। डिप्लोमा के बिना अमेरिका में पढ़ाया नहीं जा सकता। भारत से उसने फिजिक्स में एम. एस.सी की हुई है।

जय एक साल का था जब शेखर के माता-पिता वापिस चले गए। उनके जाने के बाद साक्षी बहुत अकेलापन महसूस करने लगी। शेखर काम के सिलसिले में शहर से बाहर अधिक जाने लगा था। शहर में होता तो भी देर से घर आता। घर-बाहर के सब काम करते, बच्चों को पालते-पोसते वह थक जाती। शेखर का उसे कोई सहारा नहीं था। जब भी वह उससे नाराज होती तो वह मुस्कराता हुआ बाँहें फैला देता, उसकी मुस्कराहट देख, उसकी बलिष्ठ बाँहों के घेरे में, उसके चौड़े सीने के साथ लगकर वह सब कुछ भूल जाती थी। वह उसे दुलारता...’’ जानू, तुम्हारे लिए ही तो सब कुछ कर रहा हूँ, तुम्हारे और बच्चों के अतिरिक्त मेरा कौन है यहाँ...’’

तुम्हें अकेले छोड़कर काम करने का मेरा भी तो दिल नहीं करता, पर क्या करूँ, नौ करी है। अच्छा मैं तुम्हारे लिए एक मेड का इंतजाम कर देता हूँ। काम में मदद हो जाएगी।” और... वह पिघल जाती।

दूसरे दिन वह फिर अकेली माँ (सिंगल मदर) की तरह सब काम करती। उसे अपने संबंधों में कुछ घटता महसूस होने लगा था... क्या कम हो रहा था वह समझ नहीं पा रही थी। रिश्तों के टोस धरातल में छेद हो गया था ...जैसे कुछ रिस रहा था वहाँ से, वह उसे ढूँढ़ नहीं पा रही थी। शेखर के प्यार में वह कर्तव्य अधिक और मादकता कम पाती थी।

जिस शेखर से उसने नाता जोड़ा था, वह बदलता जा रहा था। समुद्र का उफान किनारे की बालू को साथ बहा ले जाता है, यहाँ उफान तो आता पर बालू साथ न बह पाती। वह इस बदलाव के बारे में बहुत सोचती। स्वयं को ही दोषी मानती, दोनों बच्चों और सास-ससुर के साथ वह इतनी व्यस्त हो गई थी कि शेखर की ओर ध्यान नहीं दे सकी। तभी वह उखड़ा-उखड़ा रहता है।

कभी-कभी उसके भीतर अपनी सोच को लेकर द्वंद्व चलता। वह सोच को तराजू बना लेती, स्वयं और शेखर को अलग-अलग पलड़ों में डालकर संबंधों के पलों को तोलती। शेखर ने अपने कर्तव्य में कभी कमी नहीं की, उसे भरपूर आर्थिक सुरक्षा दी। क्रेडिट कार्ड था उसके पास, वह जितना चाहे खर्च करती, वह चुपचाप बिल दे देता। घर के काम-काज और बच्चों की देखभाल के लिए वह समय नहीं दे पाता था, पर उसे कभी पूछता भी नहीं था कि दिन भर उसने क्या किया... कहाँ गई? उसे यह सब सामान्य नहीं लगता था, कोई पति अपनी पत्नी और बच्चों के प्रति इतना निर्लिप्त कैसे हो सकता है? परिवार के लिए उसकी नीरसता उसे चुभने लगी थी।

रात दस बजे के करीब वह घर आता। बच्चे आठ बजे सो जाते थे। वे उन्हें सोये हुए ही देख पाता। रात तक वह भी उसका इंतजार कर रही होती। दिन भर की बहुत सी बातें वह उसके साथ साझा करना चाहती। उसे बच्चों की अटखेलियाँ, शरारतें, उनके मुँह से निकले छोटे-छोटे

वाक्य बताना चाहती। पर वह थकी, ऊँघती आँखों को जबरदस्ती खोलता हुआ, अनमने मन से मुँह में कौर डालता। साक्षी महसूस करती कि उसे उसकी बातों में कोई रुचि नहीं होती थी। रोज-रोज की इस बेरुखी से वह उकता गई थी। वह भी दिन-भर की दौड़-धूप से थकी होती पर रात को उसी के लिए बन संवर कर तरो-ताजा रहती।

कई बार वह चिढ़कर झगड़ पड़ती... “कंपनी बदल लें। किसी ऐसी कंपनी में जाएँ जहाँ समय पर घर तो आ सकें। प्रोजेक्ट तो समाप्त होने का नाम ही नहीं लेते।” वह उसे कुछ नहीं कहता था, नारा। जगी से भरी बातों को मुस्करा कर टाल जाता और उसे बाँहों में भर कर बिस्तर पर आ जाता और आँखें मूंद लेता। जानता था कि अब वह बोलेगी नहीं।

उसकी बाँहों के घेरे से मुक्त हो कर, वह अर्चाभित होती और साथ ही चिंता का नाग उसे डस जाता... शेखर कभी कुछ कहता क्यों नहीं... वह झगड़े भी तो किस से? हर समय मुस्कराता रहता है। जय के पैदा होने के बाद से वह अंतर्मुखी हो गया है। घर में सबके साथ होते हुए भी वह अपने में खोया रहता है। शादी के बाद का उन्माद, रोमांस उसके जीवन से लुप्त हो गया, कहाँ गुम हो गया है...। शेखर एक चंचल प्रेमी था। प्यार करने के उसके नए-नए तरीके होते थे। वह उसे भिन्न-भिन्न अदाओं से लुभाता था। स्वयं को कई तकों से समझाती...” शादी के कुछ वर्षों बाद रिश्तों में गर्माहट नहीं रहती होगी। प्यार में स्थिरता आ जाती होगी। शायद उसकी ही चाहतों ने अधिक पाँव पसार लिए हैं।” हर तरह से स्वयं को शांत कर सोने की कोशिश करती। बगल में लेटे मुस्करा रहे शेखर को देखकर तरल हो जाती—“काम का बोझ बहुत बढ़ गया है, तरक्की जो मिली है। इसलिए इतना थका रहता है। मेरा शेखर है बड़ा प्यारा।” कहते हुए उसकी मुस्कराहट चूम लेती।

सुबह उठकर, कुछ देर के लिए वह बच्चों के साथ खेलता। वह अपने नकारात्मक विचारों को छिटक कर उमंग और उत्साह से भर जाती।

कुछ दिनों बाद वह फिर अकेलेपन के चक्रव्यूह में फंस जाती और उससे आ

शून्य से घिर जाती। शेखर की बाँहों के घेरे में उसे पहले सी गर्माहट नहीं मिलती थी। ठंडापन महसूस होता। संसर्ग में भावनाओं का संवेग न होता। सहवास में शेखर की उसे अपने प्रति औपचारिकता की अभिव्यक्ति अधिक मिलती। कोमल क्षणों में भी वह कहीं खोया रहता। हर बार उसका शरीर चुगली काटता कि शेखर का दिल कहीं और था, वह उसके साथ होता हुआ थी उसके साथ नहीं था। वह तृप्त हो कर भी अतृप्त रहती।

उसे महसूस होने लगा था कि वह मानसिक संतुलन खो रही है...। शारीरिक रसायन अनियंत्रित हो रहे हैं। उसने अपनी डॉक्टर से बात की। उसने उसके खून से लेकर सभी तरह के टेस्ट किए और साक्षी को सलाह दी कि वह नौकरी करे या अपने-आपको घर से बाहर कहीं व्यस्त रखे। उसके भीतर फैलता शून्य सकारात्मक सोच और शरीर से अच्छे रसायन का निकास कर नकारात्मक ऊर्जा का विकास कर रहा था। इस ऊर्जा को अगर समाप्त नहीं किया गया तो अवसाद उसे घेर लेगा। इससे बचने का सबसे अच्छा तरीका डॉक्टर ने उसे यही सुझाया था कि अपने इर्द-गिर्द के वातावरण से कुछ घंटों के लिए दूर हो जाए। उसने नौकरी ढूँढ़ने के लिए अंतरजाल का सहारा लिया और कई रिक्त स्थानों के लिए आवेदन पत्र भर दिये।

वेकटैक कम्प्युनिटी कॉलेज में दो सप्ताह के भीतर उसे फिजिक्स पढ़ाने की नौकरी मिल गई। इंटरव्यू के बाद उसे उसी समय नियुक्ति पत्र पकड़ा दिया गया।

रात्रि भोजन के समय उसने बड़े उत्साह के साथ शेखर से अपनी खुशी बाँटी...” यह देखिये मेरा नियुक्ति पत्र। मुझे नौकरी मिल गई है। शाम की क्लासें मिली हैं, सोचती हूँ, मना कर दूँ, बच्चों को किस के पास छोड़कर जाऊँ।”

शेखर ने उमंग के साथ कहा था—“मेरे पास।”

“आप घर पर होते ही कहाँ हैं...?”

“मेरी जानू को कैरियर बनाने का मौका मिला है तो इसे हाथ से जाने नहीं देना चाहिए। मैं जो काम शाम को कंपनी में बैठकर करता हूँ वह घर से कर लिया करूँगा। हाँ अपने प्रोजेक्ट लीडर जेम्स को घर बुलाना पड़ेगा। वह यहाँ आकर मेरे

साथ काम कर लेगा। हम दोनों मिलकर बच्चों की देख-भाल भी कर लेंगे। जेम्ज बच्चों का बहुत शौकीन है।” उसने पहली बार जेम्ज का नाम सुना था।

बच्ची दूध पीकर सो गई थी, उसने अपने अंग ढक लिए। दोनों बेटे साथ वाले कमरे से निकल कर पीछे से आकर उससे लिपट गए। इसी तरह बच्चे उससे लिपट कर जेम्ज अंकल की तारीफों के पुल बांधा करते थे। उसे विश्वास नहीं था कि शेखर बच्चों को संभाल सकेगा। लेकिन जेम्ज से मिलने के बाद वह निश्चित होकर कॉलेज जाने लगी थी। पहले दिन जब वह जेम्ज से मिली थी तो किसी मैगजीन के पृष्ठों के विज्ञापनों से निकला चेहरा लगा था। पुष्ट देह। नीली आँखें। भूरे बाल। शिष्ट और शर्मीला। व्यवहार में सभ्य। बच्चों को मिलते ही वह उनका दोस्त बन गया था। कुछ दिनों में वह भी उसकी प्रशंसिका हो गई थी।

मीनल ने सोनू, जय और उसे वहाँ से उठने के लिए कहा। बच्ची को उसकी गोद से अपनी गोद में लिया। उसे साथ वाले हॉल में चलने का इशारा किया। दोपहर के तीन बजे चुके थे। पाँच बजे शेखर की मृतक देह को श्रद्धांजलि अर्पित कर अंत्येष्टि की रस्में पूरी करनी हैं।

सरोज शर्मा आंटी ने साक्षी की ओर देखते हुए मीनल को धीमी आवाज में कहा—“मीनल, इसे शौचालय ले जाओ, पानी-वानी पिलाओ। जाने वाला चला गया इसका ख्याल तो रखो ...वे जब बोलती हैं तो बोलती चली जाती हैं... रो नहीं पा रही इसे शॉक लगा है।

अभी इसे कुछ समझ नहीं आ रहा। जब समझ में आया तो आँसुओं को रोक नहीं पाएगी। जिस झटके से और जिस दौर से गुजर रही है, उससे पानी की कमी हो सकती है, बेंटी ध्यान दो इसकी ओर, अभी इसकी बच्ची दूध पीती है।”

“अच्छा आंटी” कह कर मीनल साक्षी को शौचालय की ओर ले गई। वह कठपुतली सी उसके पीछे चल पड़ी। मीनल उसे वाशरूम में छोड़कर हॉल में लौट आई। कमोड पर बैठते ही उसके पेट में मरोड़ उठने लगे। वह पेट पकड़ कर बैठ गई।

ऐसे ही मरोड़ उस दिन उठे थे, जब

वह चार माह की गर्भवती थी और कॉलेज से उत्साहित घर आई थी। उस दिन क्लास कैंसिल हो गई थी। वह बच्चों को सरप्राइज देना चाहती थी। वह दबे पाँव घर में घुसी थी। बच्चों की आवाज नहीं आ रही थी। घर में सन्नाटा था। उसके मास्टर बेडरूम से जेम्ज और शेखर की फुसफुसाहट और हल्की हँसी की आवाजें आ रही थीं। उसने सोचा बच्चों के साथ खेल रहे होंगे।

ज्योंही उसने दरवाजा खोला बिस्तर पर जेम्ज और शेखर अंतरंग क्रियाओं में लीन थे। वह दृश्य उसके अंदर की औरत को झकझोर कर, उसके अस्तित्व को जड़ों से उखाड़ गया। उसके पेट में उथल-पुथल हुई, घबरा गई वह, मरोड़ उठा था और मतली आ गई थी। वह तेजी से वाशरूम की तरफ भागी वहाँ कारपेट पर उलट देती। उसे अपने बदन से बदबू आने लगी थी। उसने बच्चों के कमरे में जाकर दरवाजा बंद कर लिया था। पूरे शरीर का पानी आँखों और रोम-रोम से बह निकला था। उसे अपनी त्वचा और अंगों से दुर्गन्ध आने लगी और वह गर्म पानी के शावर में खड़ी होकर साबुन से रगड़-रगड़ कर बदन धोने लगी।

शेखर का धोखा उसके अंग-अंग को बींध गया था। पूरा शरीर पीड़ा से कराह रहा था। पिछले कई दिनों से उसका अंतर्ज्ञान उसे रिश्तों में आ रही दूरियों से परिचित करवा रहा था, पर वह उसे अपना मानसिक विकार और शारीरिक रसायनों के अनुपात का जमा-घटाव समझती रही, वह सोचती रही कि उसके कैमिकल्स का संतुलन बिगड़ गया है। जेम्ज से रत्यात्म कता के बाद वह उसे स्पर्श करता रहा...

उस एहसास से ही उसे फिर मतली आ गई। उसका रोष गुस्से में बदल गया, वह शेखर को लताड़ना चाहती थी, नहीं कर सकी, बच्चे सो रहे थे। शेखर अपनी मुस्कराहट में अपना दुष्कर्म छिपाता रहा। वह उसके नाजायज संबंधों को दुष्कर्म ही कहेगी। निम्न मध्यवर्गीय संस्कारों से जकड़ा उसका मन शेखर के प्रति आक्रोश से भर गया। उसका पोर-पोर वेदना से पीड़ित था। वह किसे अपना दर्द बताए। बहते पानी के साथ वह उसे बहाने की कोशिश कर रही थी।

अमेरिका में कमरे अंदर से बंद भी

कर लो तो बाहर से एक मोटी सुई जैसी चाबी से खोले जा सकते हैं। शेखर बच्चों के कमरे को खोल कर भीतर आ गया था। उसने बाथरूम का दरवाजा खटखटाया.. “साक्षी, बहुत देर से नहा रही हो, पानी की आवाज बच्चों की नींद तोड़ रही है। वे बिस्तर पर करवटें बदल रहे हैं। नीचे लिविंग रूम में आ जाओ, मुझे तुमसे बात करनी है। मैं इंतजार कर रहा हूँ।” विनम्रता से शेखर बोला था। बच्चों का नाम सुनते ही वह संयत हो गई थी। शावर लेते हुए ही उसने कहा था...” इस समय नहीं, मैं सुबह बात करूँगी। इस समय प्लीज चले जाओ।” वह उसी समय वहाँ से चला गया।

शावर बंद करके, बदन पोंछ कर, नाईटी पहन कर वह बाहर आ गई, बच्चों को देखने लगी। वे मासूम, भोले-भाले, गोल-मटोल दुनिया से बेखबर गहरी नींद में सो रहे थे।

उसके पेट में हौल पड़ रहे थे और आँखें बहती जा रही थीं। शेखर की बेवफाई, धोखा उसे तार-तार कर रहा था। अगर उसने भारत फोन किया तो दोनों के माँ-बाप को इस उम्र में गहरी चोट लगेगी। उसके इर्द-गिर्द के लोग, रिश्तेदारों की सोच उदारवादी नहीं, बेहद संकीर्ण है। शादी से इतर किसी और स्त्री के साथ सं. बंधों को वे स्वीकार कर सकते हैं, पर पुरुष के साथ नहीं। इस बात को वे नजरंदाज नहीं कर सकेंगे। परिवारों का जीना वहाँ दूभर हो जाएगा। उसकी बहनों को शादी के लिए लड़के मिलने मुश्किल हो जाएँगे।

आधुनिक भारत में अभी भी बहुत से लोग हैं, जो इन संबंधों को स्वीकार नहीं कर पाएँगे। शेखर के यथार्थ का ठोस धरातल उनके पाँव जख्मी कर देगा। उसने किसी को भी बताना उचित नहीं समझा।

उदास, थकी, परेशान वह दोनों बच्चों के मध्य में लेट गई। दोनों ने अपनी बांहें उसके गले में डाल दीं और उस निर्मल सुख से उसकी आँखें मुंद गईं। कहीं खटका हुआ, उसकी नींद टूट गई। शायद शेखर चाय बना रहा था।

वह धीरे से उठी ताकि बच्चे जाग ना जाएँ और उसने खिड़की पर से पर्दा हटा दिया। साफ-सुथरा खुला आकाश... देखते

ही आँखों को चैन मिला। पूरे आसमान पर केवल एक तारा चमक रहा था। भूले-भटकों को राह दिखाने वाला। वह खिड़की के पास हो ली। शायद उसे भी राह दिखा दे। टिकटिकी बाँध कर वह उसे देखने लगी। तारे की रोशनी उसकी आँखों की ओर बढ़ने लगी। रोशनी उसकी आँखों तक पहुंचते ही तारा गायब हो गया। उसने आँखों को झपकाया। तारा वहाँ नहीं था। उसकी बेचैनी मिट गई थी। वह उसी समय लिविंग रूम में गई। शेखर कुर्सी पर बैठा चाय पी रहा था, वह सारी रात सोया नहीं था।

उसे देखते ही वह कुर्सी से उठ खड़ा हुआ और बोला-जानू...

साक्षी ने उसे वहीं रोक दिया- मैं जानू हूँ तो जेम्ज को क्या कहते हैं आप?

“साक्षी आई एम सॉरी, वेरी-वेरी सॉरी ...मैं नहीं चाहता था कि तुम्हें मेरे इस सं. बंध का इस तरह पता चले। मैं स्वयं तुम्हें बताना चाहता था।”

“फिर बताया क्यों नहीं?”

“बस बता नहीं पाया। सही समय की तलाश करता रहा।”

“सही समय की तलाश में मेरी भावनाओं से खिलवाड़ करते रहे। अगर आपकी शारीरिक और मानसिक जरूरत ‘स्त्री’ नहीं ‘पुरुष’ था तो मुझे से शादी क्यों की?”

“साक्षी मैं कसम खाकर कहता हूँ अपनी इस शारीरिक जरूरत, अपनी रुचि और संवेगों का मुझे भी पता नहीं था। मैं तो लड़कियों की ओर बहुत आकर्षित होता था। तभी तो तुम्हारे साथ शादी की थी। जय के जन्म तक मैं अपने आप से अनभिज्ञ था, अपने शरीर, इसकी संरचना और इसकी इच्छाओं से अनजान था। उन्हीं दिनों जेम्ज मेरा प्रोजेक्ट लीडर बनकर आया था, उसे देखते ही पता नहीं मुझे क्या हुआ और बहुत कुछ होता चला गया। मैं उस बहाव में बह निकला।”

“और मैं अपने-आपको दोषी मानती रही। मेरे अंदर की औरत रोज टूटती और बिखरती रही। तुम क्यों मुझे समझना नहीं चाहते थे यह मैं अब जान पाई हूँ। मैं तुम्हारी व्यस्तता के आवरण में अपनी ख्वा. हिशों, अपने जज्बातों को ढकती रही। मर्द

हो ना, सिर्फ अपने बारे में सोचते रहे, अपनी चाहतें पूरी करने में लगे रहे। मैं तो सिर्फ औरत हूँ, मेरी औकात, मेरा वजूद ही क्या है?”

“ऐसी बात नहीं साक्षी, मैं अपराधबोध से ग्रस्त हो गया था, तुम्हारे प्रति स्वयं को दोषी समझता था। तभी तुम्हें कुछ कहता नहीं था। अपनी इस कुंठा को लेकर मैं मनोविशेषज्ञ से कई बार मिला हूँ। उसी की सहायता से अपने-आपको समझ पाया हूँ। मेरी शारीरिक संरचना ऐसी है कि मैं दोनों लिंगों के प्रति आकर्षित हो सकता हूँ।”

“यह तो आप को पहले से पता था कि आप को दोनों लिंग आकर्षित करते हैं। आप उसे झुठला रहे थे ताकि परिवार और समाज में आपकी छवि न बिगड़े। अचानक ऐसे कैसे हो गया कि जेम्ज सामने आ गया तो आप बह गए... व्हाट ए लोजिक. .. साइंस पढ़ी है, अनपढ़ नहीं हूँ।”

“सच कहता हूँ मुझे पता नहीं था अपने इस एहसास का, कभी किसी पुरुष को देख कर कुछ नहीं हुआ था। कल ही तुम्हारी मुलाकात डॉ. किम्लली वेंजरोपफ जो टॉप की मनोविशेषज्ञ है, उससे करवाता हूँ, वही तुम्हारी इस शंका को दूर कर सकती है। उसी ने मेरी काउंसलिंग की है, तभी मैं जान पाया कि प्यार-मोहब्बत, समलिंग-विपरीतलिंग आकर्षण सब के. मिकल्स का खेल है।” शेखर ने सामने पड़ी मेज से चाय का प्याला उठाया और अपनी बात जारी रखी--

“अभी नए शोध से पता चला है कि पुरुषों में भी मेनोपाज होता है जिसे एनड्रोपाज कहते हैं और उनमें धीरे-धीरे शारीरिक परिवर्तन होते हैं, महिलाओं की तरह एकदम नहीं। बाई सेक्सुअल इंसान उम्र के किसी भी हिस्से में, स्त्री-पुरुष, दोनों की तरफ आकर्षित हो सकता है और मेरी बदकिस्मती है कि मैं बाई सेक्सुअल हूँ।”

“आकर्षित जितना भी हो लें पर रहेंगे एक के साथ।” शेखर को होंठों से लगा गर्म प्याला आइस टी सा लगा।

“मैं वैज्ञानिक हूँ, हारमोज के अनुपात की मात्रा के गणित को समझती हूँ... और आप की इस शारीरिक संरचना को स्वीकार

करती हूँ। बता देते तो शायद इतनी चोट ना पहुंचती।” व्यथा दोनों के मध्य बैठी थी।

“आप से प्यार किया है, विश्वास किया होता मुझ पर। आपकी इस शारीरिक प्रक्रिया से मैं बेखबर थी। आप इतने दिन दो रिश्तों में पिसते रहे। जिसे प्यार किया जाता है, उसे तकलीफ में देखना प्यार करने वाले के लिए कष्टकारी होता है... मुझे तो आपके बिना गृह-कार्य और बच्चों को संभालने की आदत हो चुकी है।” शेखर आँखें मूंद कर सुन रहा था।

“अच्छा, एक विकल्प दे रही हूँ कि बच्चों के थोड़ा बड़ा होने तक जिस तरह से जीवन चल रहा है, अगर चला सकें तो हम सब के लिए बेहतर होगा।”

“कल ही मैंने समाचार पत्र में पढ़ा था कि कैलिफोर्निया के पब्लिक स्कूलों के कोर्स में लिंग से जुड़ा हर नया शोध पढ़ाया जाएगा ताकि युवा पीढ़ी को इसका सही ज्ञान हो। पर हमारे बच्चे अभी बहुत छोटे हैं, उन्हें स्त्री-पुरुष संबंधों की जटिलताओं का पता नहीं और मैं बताना भी नहीं चाहती। यह भी नहीं चाहती कि लोगों को इस समय आप के इस संबंध का पता चले और बच्चों तक बात पहुँचे। हम दोनों के माँ-बाप इस सदम में सह नहीं सकेंगे। जेम्ज के लिए मैं आपको अपने बंधन से मुक्त करती हूँ। हाँ, अब आप हमारे बेडरूम में नहीं, अलग कमरे में सोएँगे।” दृढ़ता से कहकर वह उठ गई, बच्चों के रोने की आवाज आ गई थी।

शेखर हारे हुए नेता सा बैठा रह गया, जिसे वह आज तक भावनात्मक स्तर पर एक कमजोर औरत समझता था और कुछ भी बताने से कतराता था। डरता था कि जब भी वह उसे अपने और जेम्ज के बारे में बताएगा, वह रोएगी, गिड़गिड़ाएगी, लड़ेगी, झगड़ेगी और उसे कई तरह की दुहाई देकर विचलित करेगी। अपनी दृढ़ता से वह उसे स्तब्ध और बेजुबान कर गई। उसके व्यक्तित्व के इस पहलू से वह परिचित नहीं था।

वह स्वयं भी अपने इस रूप से परिचित हो रही थी। विकट और कठिन घड़ियों में निम्न मध्य वर्गीय स्वाभिमान और कर्मठता जाग उठी थी।

आजाद होकर शेखर घर से बेपरवाह, अपनी और जेम्ज की दुनिया में खो गया था। साक्षी और बच्चे गौण हो गए थे उसके लिए। उसकी बात का मान रखने के लिए वह कई-कई दिनों बाद बच्चों और उसे सूरत दिखा कर बस सामाजिक और पारिवारिक मर्यादाओं के लिए घर में उपस्थिति दर्ज करवा जाता।

साक्षी ने स्थिति स्वीकार कर ली थी। उसने मीनल और पारुल की सहायता से बच्ची को जन्म दिया। वे ही उसे अस्पताल लेकर गईं और उसका ध्यान रखा। शेखर को बच्ची के बारे में एक सप्ताह बाद पता चला। उस दिन वह उसके कमरे में आया था। वह बहुत उदास, परेशान, खोया-खोया सा था। वह बच्चों में व्यस्त थी। बच्ची के जन्म के बाद वह पूरी तरह से स्वस्थ भी नहीं हो पाई थी कि उसे सब जिम्मेदारियाँ संभालनी पड़ीं। नौकरी से उसे छुट्टी मिली हुई थी। शेखर क्यों परेशान है, वह उससे पूछ नहीं पाई थी।

उस दिन के बाद उसने उसे मुस्कराते नहीं देखा। घर वह जल्दी आने लगा था पर अधिकतर समय अपने कमरे में बिताता। बच्चों के साथ खेलता हुआ भी वह गुमसुम ही रहता। उसने उससे एक दो बार पूछा, पर वह थकान का बहाना बना कर बात को टाल गया। साक्षी ने अधिक नहीं पूछा, वह अपनी ही व्यस्तताओं में उलझी हुई थी। बच्ची की डेलिवरी के समय उसने जान-बूझकर अपने सास-ससुर को नहीं बुलाया था, घर का पर्दा उठ जाता।

पर्दा तो शेखर स्वयं ही उठा गया, उसके और पुलिस के नाम पत्र लिखकर। काश! उसने जोर डाल कर पूछा होता कि उसे परेशानी क्या थी? शायद वह उसे बचा लेती। दुर्घटना रुक जाती... सोचों के भंवर में वह धंसने लगी... वह उसे रोकती भी तो किस अधिकार पर, सारे अधिकार तो उसने जेम्ज को दे दिये थे। घर में शेखर दोस्त की तरह नहीं, अजनबी की तरह व्यवहार करता था। जबकि वह उसकी दोस्त बन गई थी। उसे उसकी चिंता होती थी।

तभी मीनल ने जोर-जोर से दरवाजा खटखटाया--“साक्षी तुम ठीक तो हो?

कब से वाशरूम में बैठी हो।” साक्षी ने मीनल की आवाज सुनकर स्वयं को संभाला, फ्लश का बटन दबाया और दरवाजा खोलकर बाहर आ गई। वाश-बेसिन पर हाथ-मुँह धोने लगी।

“मैंने सोचा थोड़ी देर तुम्हें अकेला छोड़ दूँ। इसलिए हॉल में चली गई थी। पर तुमने तो बहुत देर लगा दी। अब मैं शकित हो गई थी कि कहीं तुम्हारी तबियत तो नहीं बिगड़ गई।”

साक्षी चुपचाप मुँह धोती रही...
“पंडित जी ने अंतिम संस्कार के लिए तुम्हें बुलाया है, तुम्हारा इंतजार हो रहा है।”

साक्षी चुपचाप हॉल की ओर बढ़ गई। भारतीय समुदाय के लोगों ने अपने-अपने दोस्तों को ईमेल भेजकर इसकी सूचना दे दी थी। लोग बेंचों पर बैठ चुके थे। वह बच्चों को लेकर आगे की सीट पर बैठ गई। वहाँ गीता का पाठ और महामृत्युंजय मंत्रों की स्वर लहरी धीमें स्वर में सुनाई दे रही है। उसके बैठते ही पंडित जी ने गीता के कुछ श्लोक पढ़े और शरीर की नश्वरता पर बोलना शुरू किया। वहाँ बैठे सभी लोग कुछ क्षणों के लिए इस सांसारिक मोह माया से दूर चले गए। उनकी आँखों में पानी तैरने लगा। कई महिलाओं की दबी-घुटी सिसकियाँ, सुबकियाँ वहाँ सुनाई देने लगीं।

साक्षी अचम्भित है कि उसके भीतर तो बरसात हो रही है और उसकी आँखें सूखे की लपेट में आ चुकी हैं। उसकी भावनाएँ, उसके संवेग किसी गुफा में समा गए हैं, जहाँ से उन्हें उस तक पहुँचने का रास्ता नहीं मिल रहा। वह शेखर से प्यार करती थी। वह इतनी रूखी क्यों है। कहते हैं जब तक मुर्दे को जलाया नहीं जाता आत्मा वहीं अपनों के आस-पास रहती है। शेखर की आत्मा भी सब देख रही है। वह उसे उसके प्रति विमुख देख कर दुखी होगा। वह इस संसार से दुखी गया है, वह उसकी आत्मा को शांति देना चाहती है।

वह निर्मम नहीं थी, फिर वह भावनारहित क्यों हो गई है... उसे लगने लगा कि शायद वह स्वयं भी जिंदा नहीं, तभी तो इतनी रूखी-सूखी और निर्लज्ज हो गई है, जिसने अपने पति के मरने पर एक

आँसू नहीं बहाया। वह महसूसने लगी... कि वह अपनी आत्मा से यह सब देख रही है। उसने अपने आपको चुटकी काटी। आउच... दर्द हुआ। वह जिंदा है।

पंडित जी का प्रवचन बंद हुआ। उन्होंने कहना शुरू किया--“अब मृत शरीर को अंतिम यात्रा पर भेजने का समय आ गया है... शेखर को सजा-धजा कर जिस ताबूत में लिटाया हुआ था, उसकी परिक्रमा करने के लिए उन्होंने साक्षी और बच्चों को फूल दिये। परिक्रमा कर बच्चों ने शेखर के पाँव छूकर फूल चढ़ाये।

साक्षी वहीं खड़ी हो गई, एक बेजान मूर्ति सी। उसका अस्तित्व शेखर का पत्र पढ़ कर चूर-चूर हो चुका था, जो पुलिस ने उसे दिया था, जिसमें उसने लिखा था--“जेम्ज उसे किसी और के लिए छोड़ गया, वह उसका अलगाव सह नहीं सका। वह जेम्ज को बहुत प्यार करता था, अब उसके जीवन का कोई अर्थ व औचित्य नहीं रहा। ऐसे जीवन को समाप्त करना उसने बेहतर समझा।”

ताबूत में पड़े उस इन्सान की मुस्कराहट को उसने अंतिम बार आँखों से अलविदा कहा, जिसके जीवन में उसका और बच्चों का कोई स्थान नहीं था, पर उसने उससे प्यार किया था और वह उसके बच्चों का बाप था। लोग पंक्तिबद्ध परिक्रमा कर शेखर पर फूल चढ़ाने लगे।

एक स्वर में लोगों ने ‘राम नाम सत्य’ कहना शुरू कर दिया और ताबूत को पहियों पर चलाकर एक बड़ी सी गाड़ी के साथ जोड़ दिया गया। संपत पॉल ने सोनू और जय का हाथ थाम कर कार में बिठा दिया, मीनल बच्ची को उठाकर साक्षी के साथ कार में बैठ गई। पुलिस की गाड़ियों के पीछे कारों की कतार और शेखर के शव के लिए बड़ी गाड़ी फ्यूनरल होम के उस हिस्से की ओर धीमी गति से चल पड़ी, जहाँ बिजली का बटन दबाकर दाह-संस्कार किया जाता है।

वहाँ से बाहर निकलते ही साक्षी ने जेम्ज को सिर झुकाए खड़े देखा।

आँखों में उतर आई नमी को अंदर गटक लिया और होंठ भिंच गए... न... अभी बहुत कुछ करना है...

